

हिन्दी प्रादेशिक समाचार

आकाशवाणी चंडीगढ़

(तिथि 04 अक्टूबर 2025, समय 18:10 (10 मिनट))

मुख्य समाचार:-

1. मुख्यमंत्री नायब सिंह सैनी ने ग्राम पंचायतों में चल रहे विकास कार्यों को तय समय सीमा में पूरा करने के निर्देश दिए ।
2. केन्द्रीय राज्यमंत्री कृष्णपाल गुर्जर ने कहा - प्रधानमंत्री नरेंद्र मोदी के नेतृत्व में मेक इन इंडिया और वोकल फॉर लोकल जैसे अभियानों को जनता का व्यापक समर्थन मिला है ।
3. मुख्यमंत्री नायब सिंह सैनी ने राज्यों की सभी सड़कों को गड़ढा मुक्त करने के लिए म्हारी सड़क ऐप जारी की ।
4. भारतीय जनता पार्टी के प्रदेश अध्यक्ष मोहन लाल बड़ौली ने कहा - स्वदेशी अपनाओ एक नारा नहीं बल्कि आत्म निर्भर और विकसित भारत की मजबूत नींव है ।
5. भिवानी लोकसभा क्षेत्र से सांसद धर्मबीर सिंह ने लोगों से स्वदेशी वस्तुएं खरीदने की अपील की ।

.....
.....

हरियाणा के मुख्यमंत्री नायब सिंह सैनी ने कहा कि प्रदेश की ग्राम पंचायतों में चल रहे विकास कार्यों को योजनाबद्ध तरीके से तय समय सीमा में पूरा करने के निर्देश दिए हैं। मुख्यमंत्री विकास एवं पंचायत विभाग और ग्रामीण विकास विभाग की विभिन्न योजनाओं को लेकर अतिरिक्त उपायुक्तों, जिला परिषद के मुख्य कार्यकारी अधिकारियों, जिला विकास एवं पंचायत अधिकारियों और पंचायती राज के कार्यकारी अभियंताओं के साथ समीक्षा बैठक की अध्यक्षता कर

रहे थे। मुख्यमंत्री ने कहा कि जन कल्याणकारी योजनाओं का लाभ धरातल पर हर पात्र व्यक्ति तक पहुंचाने के लिए अधिकारी हर 15 दिन में विकास कार्यों की प्रगति की समीक्षा करें। श्री नायब सिंह सैनी ने निर्देश दिए कि 500 वर्ग गज तक की शामलात भूमि पर अनाधिकृत रूप से निर्मित मकानों का नियमितीकरण करने के कार्यों में तेजी लाने के लिए ग्राम पंचायतों में ग्राम सभा की बैठकों का आयोजन किया जाए। इसके अलावा, पात्र लोगों को जागरूक करने के लिए ग्राम पंचायतों में मुनियादी करवाई जाए। इसके अतिरिक्त, जिन जिलों के मामले मंजूर हो चुके हैं उनकी रजिस्ट्रीयां जल्द करवाई जाए।

मुख्यमंत्री ने यह भी निर्देश दिए हैं कि मुख्यमंत्री ग्रामीण आवास योजना के दूसरे चरण के तहत जिन लाभार्थियों को अधिकार पत्र दिए गए हैं लेकिन जिनकी रजिस्ट्री नहीं हुई उनकी रजिस्ट्री अगले एक महीने में करवाना सुनिश्चित किया जाए। मुख्यमंत्री ने स्वामित्व योजना को लेकर अलग से शिविर लगाकर त्रुटियों को ठीक करने और स्वामित्व योजना के मानचित्र को ठीक कर इसकी रिपोर्ट एफसीआर को भेजने के निर्देश भी दिए। उन्होंने हर 2 महीने में पंचायत समितियों की बैठक आयोजित करने को भी कहा। मुख्यमंत्री ने प्रदेश में महिला चौपाल और अनुसूचित जातियों और पिछड़ा श्रेणियों की चौपाल की मरम्मत व जीर्णोद्धार के कार्यों को 2 महीने में पूरा करने की हिदायत भी की।

उन्होंने अधिकारियों को ड्रोन दीदी के लिए योजना तैयार करने के निर्देश दिए। साथ ही लखपति दीदी के लक्ष्य को हासिल करने के लिए समयबद्ध तरीके से योजना बनाने को कहा। उन्होंने सांझा बाजार योजना के तहत अधिकारियों को निर्देश दिए कि जिन जिलों में सांझा बाजार नहीं खुले हैं वहां पर बाजार खोलने को लेकर जमीन को चिन्हित किया जाए।

केंद्रीय राज्य मंत्री श्री कृष्णपाल गुर्जर ने कहा है कि प्रधानमंत्री नरेंद्र मोदी के नेतृत्व में 'मेक इन इंडिया' और 'वोकल फॉर लोकल' जैसे अभियानों को जनता

का व्यापक समर्थन मिला है। वे आज फरीदाबाद में भाजपा द्वारा स्वदेशी को बढ़ावा देने के लिए शुरू किए गए आत्मनिर्भर भारत अभियान के तहत पत्रकारों को संबोधित कर रहे थे। उन्होंने कहा कि पिछले 11 वर्षों में भारत ने आत्मनिर्भरता की दिशा में अभूतपूर्व प्रगति की है। श्री गुर्जर ने कहा –

श्री गुर्जर ने अपील की कि इस दिवाली लोग स्वदेशी वस्तुओं की खरीद को प्राथमिकता दें और अपने देश के उद्योगों व कारीगरों को समर्थन दें। उन्होंने बताया कि पिछले कुछ वर्षों में खादी उत्पादों के इस्तेमाल में लगभग 40 प्रतिशत की वृद्धि हुई है, जो आत्मनिर्भर भारत की सोच को मजबूती देता है।

मुख्यमंत्री नायब सिंह ने आज पंचकूला में राज्य की सभी सड़कों को गड़ढा मुक्त करने के लिए हरियाणा सरकार की नई पहल " म्हारी सड़क एप्लिकेशन' जारी की। इस अवसर लोक निर्माण मंत्री रणबीर सिंह गंगवा, पूर्व विधानसभा अध्यक्ष ज्ञान चंद गुप्ता भी मौजूद रहे। इस अवसर पर मुख्यमंत्री नायब सिंह सैनी ने कहा कि म्हारी सड़क एप्लिकेशन कई विभागों के सहयोग से बनी है।हरियाणा की आधारभूत संरचना के विकास में यह ऐप महत्वपूर्ण होगी। लोक निर्माण विभाग के अतिरिक्त मुख्य सचिव अनुराग अग्रवाल ने कहा म्हारी सड़क ऐप में 60 हजार किलोमीटर सड़कों को लिया गया है।

भारतीय जनता पार्टी के प्रदेशाध्यक्ष मोहनलाल बड़ौली ने कहा कि स्वदेशी अपनाओ एक नारा नहीं, बल्कि आत्मनिर्भर और विकसित भारत की मजबूत नींव है।आज जींद में मीडिया से बातचीत करते हुए श्री बड़ौली ने कहा कि प्रधानमंत्री नरेन्द्र मोदी का संकल्प है कि देश की अर्थव्यवस्था को मजबूत करने के लिए स्वदेशी को बढ़ावा दिया जाए। उन्होंने कहा कि हर घर स्वदेशी उत्पाद हमारा मंत्र, लक्ष्य और शक्ति है। इसी दिशा में मेक इन इंडिया, स्टार्टअप इंडिया,

डिजिटल अवसंरचना और वोकल फोर लोकल जैसे अभियान इसी विरासत को आगे बढ़ा रहे हैं। उन्होंने कहा –

उन्होंने कहा कि स्वदेशी को अपनाना, देश के कारीगरों, किसानों, छोटे व्यापारियों और उद्यमियों को आत्मनिर्भर बनाने की दिशा में एक महत्वपूर्ण कदम साबित होगा।

भिवानी लोकसभा क्षेत्र से सांसद धर्मबीर सिंह ने लोगों से त्योहारों के इस मौसम में स्वदेशी वस्तुएं खरीदने की अपील की है। भिवानी में आज एक पत्रकार वार्ता को संबोधित करते हुए श्री धर्मबीर सिंह ने कहा कि सभी दीपावली पर विदेश ब्रांड के उत्पाद छोड़ स्वदेश निर्मित वस्तुएं अपनाने का प्रण लें। उन्होंने कहा कि भारत सरकार प्रधानमंत्री नरेंद्र मोदी के नेतृत्व में आत्मनिर्भर भारत के लिए स्वदेशी वस्तुओं के निर्माण व खरीद पर जोर दे रही है, जनता को भी इसमें सहयोग करना चाहिए।

उन्होंने कहा कि अगर देश की 142 करोड़ जनता देश में ही बनी रोजमर्रा की जरूरत की छोटी से छोटी व बड़ी से बड़ी वस्तुओं को खरीदे तो देश की अर्थव्यवस्था और मजबूत होगी।

भारतीय जनता पार्टी की वरिष्ठ नेत्री एवं पूर्व सांसद श्रीमती सुनीता दुग्गल ने कहा कि भारत आज तेजी से एक नई आर्थिक शक्ति के रूप में उभर रहा है। केंद्र सरकार का लक्ष्य है कि हर नागरिक स्वावलंबी बने और राष्ट्र निर्माण में अपनी अहम भूमिका निभाए। आज बल्लभगढ़ में 'आत्मनिर्भर भारत' विषय पर आयोजित पत्रकार वार्ता को संबोधित कर रही थीं। सुनीता दुग्गल ने कहा कि

मोदी सरकार ने कृषि, उद्योग, स्वरोजगार और स्टार्टअप्स को बढ़ावा देने के लिए कई नीतियाँ लागू की हैं, जिससे ग्रामीण व शहरी दोनों वर्गों को समान अवसर मिल रहे हैं। उन्होंने कहा कि स्वदेशी उत्पादों को अपनाने से भारत न केवल आत्मनिर्भर बन रहा है बल्कि वैश्विक बाजार में भी अपनी मजबूत पहचान बना रहा है।

हरियाणा के उद्योग मंत्री राव नरबीर सिंह ने कहा कि आत्मनिर्भर भारत और स्वदेशी के माध्यम से ही विकसित भारत का सपना साकार होगा। आत्मनिर्भर भारत का असली मकसद अंत्योदय है। कैबिनेट मंत्री आज रेवाड़ी में आत्मनिर्भर भारत और स्वदेशी के मुद्दे पर एक पत्रकार वार्ता को संबोधित कर रहे थे। उन्होंने कहा कि प्रधानमंत्री नरेंद्र मोदी जिस आत्मनिर्भर भारत का आह्वान कर रहे हैं, उसका मूल उद्देश्य केवल आर्थिक स्वतंत्रता तक सीमित नहीं है। यह संदेश देश की घरेलू क्षमताओं को सशक्त बनाने, आयात पर निर्भरता घटाने और स्थानीय उद्योगों को प्रोत्साहन देने के साथ-साथ विकास की दिशा को व्यापक सामाजिक सरोकारों से भी जोड़ता है।